



РЕПУБЛИКА МАКЕДОНИЈА
АГЕНЦИЈА ЗА АУДИО И АУДИОВИЗУЕЛНИ МЕДИУМСКИ УСЛУГИ

Врз основа на член 18 став 1 алинеја 20, а во врска со член 18 став 1 алинеја 5 и член 20 став 1 алинеја 1 и 10 од Законот за аудио и аудиовизуелни медиумски услуги („Службен весник на Република Македонија“ бр.184/13, 13/14, 44/14, 101/14, 132/14, 142/16 и 132/17), член 54 став 4 и член 104 став 4 од Законот за општата управна постапка („Службен весник на Република Македонија“ бр.124/15), а согласно Заклучокот, бр.02-1854/2 од 13.04.2018 година, Советот на Агенцијата за аудио и аудиовизуелни медиумски услуги, на 21-та седница одржана на 13.04.2018 година, донесе

Р Е Ш Е Н И Е
за запирање на поведената постапка за утврдување на
постоење на недозволена медиумска концентрација по
службена должност кај Трговското радиодифузно друштво 24
ВЕСТИ ДООЕЛ Штип

1. СЕ ЗАПИРА постапката поведена по службена должност од страна на Агенцијата за аудио и аудиовизуелни медиумски услуги, со Одлука Уп1 бр.08-91 од 22.02.2018 година, за утврдување на постоење на недозволена медиумска концентрација кај Трговското радиодифузно друштво 24 ВЕСТИ ДООЕЛ Штип.

2. Решението е конечно.

О б р а з л о ж е н и е

Трговското радиодифузно друштво Радио КАНАЛ 77 ДООЕЛ Штип до Агенцијата за аудио и аудиовизуелни медиумски услуги достави „Барање за одземање на лиценца на Телевизија 24 Вести“ (наш бр.08-39 од 06.02.2018 година), во кое подносителот наведе дека: „на ден 28.01.2018 преку интернет порталот Мактел е објавено интервју со основачот и управител на Оператор на јавна комуникациска Телекабел, каде што дава јавен исказ дека е финансиер на ТВ 24 Вести и очекува профит“. Во прилог на Барањето беше доставена и снимка во времетраење од 2 минути и 30 секунди од ова интервју.

Согласно член 43 од Законот за аудио и аудиовизуелни медиумски услуги („Службен весник на Република Македонија“ бр.184/13, 13/14, 44/14, 101/14, 132/14, 142/16 и 132/17, доколку Агенцијата врз основа на сопствени сознанија или врз основа на податоци добиени од заинтересирани лица има сознанија за евентуално постоење на недозволена медиумска концентрација, ќе ги испита таквите сознанија по службена должност без одлагање. При испитување на ваквите сознанија, Агенцијата ќе побара од радиодифузерот, во рок кој не може да биде пократок од 15 дена и не подолг од 45 дена, да ги достави сите податоци од значење за одлучување на Агенцијата.

Уп1 Бр.08-198

Скопје 13.04.2018г.



Агенција за аудио и
аудиовизуелни
медиумски услуги

ул. Македонија бр.38
1000 Скопје
Република Македонија

Тел. + 389 2 3103 400

www.avmu.org.mk
www.avmu.mk
contact@avmu.mk





РЕПУБЛИКА МАКЕДОНИЈА
АГЕНЦИЈА ЗА АУДИО И АУДИОВИЗУЕЛНИ МЕДИУМСКИ УСЛУГИ

Советот за Агенцијата за аудио и аудиовизуелни медиумски услуги на 11-та седница одржана на 22.02.2018 година, донесе Одлука Уп1 бр.08-91 од 22.02.2018 година, со која се поведе постапка за утврдување на постоење на недозволена медиумска концентрација по службена должност кај Трговското радиодифузно друштво 24 ВЕСТИ ДООЕЛ Штип врз основа на податоци добиени од заинтересирано лице, дека Трговското радиодифузно друштво 24 ВЕСТИ ДООЕЛ Штип и операторот на јавни електронски комуникациски мрежи Телекабел (Трговското радиодифузно друштво кабловска телевизија РОБИ ДООЕЛ Штип) се поврзани лица во смисла на Законот за аудио и аудиовизуелни медиумски услуги).

Со цитираната Одлука се утврди ТРД 24 ВЕСТИ ДООЕЛ Штип, во рок од 45 дена од денот на нејзиниот прием, да ги достави сите податоци од значење за одлучувањето на Агенцијата за аудио и аудиовизуелни медиумски услуги.

Следствено на погоре наведеното, Агенцијата продолжи со преземање активности со цел да обезбеди релевантни материјални докази за да може до крај да се испита основаноста на сознанијата за евентуално постоење на недозволена медиумска концентрација, односно да се испита дали ТРД 24 ВЕСТИ ДООЕЛ Штип и операторот на јавни електронски комуникациски мрежи Телекабел (Трговското радиодифузно друштво кабловска телевизија РОБИ ДООЕЛ Штип) се поврзани лица во смисла на Законот за аудио и аудиовизуелни медиумски услуги.

На 26.02.2018 година, со Допис (наш арх. бр.08-91) Агенцијата за аудио и аудиовизуелни медиумски услуги од Управата за јавни приходи ги побара следните податоци: дали ТРД 24 ВЕСТИ ДООЕЛ Штип има примано позајмици од ТРДКТ РОБИ ДООЕЛ во текот на 2013, 2014, 2015, 2016 и 2017 година; доколку се евидентирани такви позајмици, колкав е нивниот износ во денари во секоја од наведените години; колкав дел од вкупните приходи во секоја година (изразено во проценти) претставуваат евентуалните позајмици; и доколку има позајмици, дали тие се вратени. Овој допис беше доставен и до Претседателот на Владата на Република Македонија.

Управата за јавни приходи на 08.03.2018 година, со Допис – Известување по извршена контрола кај даночниот обврзник Трговско радиодифузно друштво 24 ВЕСТИ ДООЕЛ Штип, бр.22-1700/2 од 08.03.2018 година (наш арх.бр.08-91/1 од 08.03.2018 година), ја извести Агенцијата дека по извршена контрола кај даночниот обврзник ТРД 24 ВЕСТИ ДООЕЛ Штип, било констатирано дека: Во текот на 2013, 2014 и 2015 година, ТРД 24 ВЕСТИ ДООЕЛ Штип нема примано позајмици од Трговско радиодифузно друштво кабловска телевизија РОБИ ДООЕЛ Штип; во текот на 2016 година, радиодифузерот има применето позајмици од операторот на јавни електронски комуникациски мрежи во вкупен износ од 36.960.000,00 денари (што претставува 111,68% од вкупните приходи на радиодифузерот), а во текот на 2017 година во износ од 2.360.000,00 денари (што претставува 4,239% од вкупните приходи на радиодифузерот) и дека овие позајмици, во вкупен износ од 39.320.000,00 денари, се вратени во три наврати и тоа: 615.000,00 денари на 30.03.2017 година, 1.745.000,00 денари на 23.02.2018 година, и остатокот од 36.960.000,00 денари на 26.02.2018 година.

На 05.03.2018 година, радиодифузерот во Агенцијата ја достави следната документација: Изјава заверена на нотар од управителот – физичкото лице Зоран Анастасовски од Скопје, во која тој под полна морална и кривична одговорност изјавува дека: „...во Трговското радиодифузно друштво 24 ВЕСТИ ДООЕЛ ШТИП нема недозволена медиумска концентрација со операторот на јавни електронски комуникациски мрежи Телекабел (Трговско радиодифузно друштво кабловска телевизија РОБИ ДООЕЛ Штип) и дека истите правни лица не се поврзани лица во смисла на Законот за аудио и аудиовизуелни медиумски услуги“; „На денот на давањето на оваа изјава изјавувам дека Трговското радиодифузно друштво 24 ВЕСТИ ДООЕЛ ШТИП нема никакви обврски по основ на примени позајмици од правното лице ТРД РОБИ ДООЕЛ Штип, ниту било какви друг вид на финансиски обврски кои произлегуваат од маркетинг или друг договор према



РЕПУБЛИКА МАКЕДОНИЈА
АГЕНЦИЈА ЗА АУДИО И АУДИОВИЗУЕЛНИ МЕДИУМСКИ УСЛУГИ

правното лице ТРД РОБИ ДООЕЛ Штип"; „Во текот на 2017 год, а по завршна сметка ТРД 24 ВЕСТИ ДООЕЛ Штип има остварено вкупен приход во износ од 55.601.302,00 ден, а во кој вкупен приход ТРД РОБИ ДООЕЛ Штип има учество со износ од 3.472.454,00 денари а кој приход произлегува по основ рекламирање за цела 2017 год, а за кои рекламни услуги се издадени фактури, што значи дека ТРД РОБИ ДООЕЛ Штип има учествувано во вкупниот приход на ТРД 24 ВЕСТИ ДООЕЛ Штип со само 6,5% од вкупниот приход кој го има остварено ТРД 24 ВЕСТИ ДООЕЛ Штип по завршна сметка за цела 2017 година"; Завршна сметка на ТРД 24 ВЕСТИ ДООЕЛ Штип за 2017 година, и Конфирмација за отворени конта помеѓу ТРД 24 ВЕСТИ ДООЕЛ Штип и ТРД РОБИ ДООЕЛ Штип.

Според податоците од Тековната состојба издадена од Централниот регистар на Република Македонија, единствен сопственик на ТРД 24 Вести ДООЕЛ од Штип е правното лице Цабле 24 ДОО Линц (овој назив е употребен во Тековната состојба) од Австрија со ЕМБС FN 345501 s.

Според податоците од документите за регистрација издадени од регистарот на фирмии во Република Австрија, коишто во јануари 2018 година на барање на Агенцијата ги достави самиот радиодифузер, правното лице ДОО КАБЕЛ 24 е регистрирано како друштво со ограничена одговорност, со адреса на „Хаклштрасе“ 1, 4050 Траун, а ЕМБС на ова правно лице е FN 345501 s. Управител на ДОО КАБЕЛ 24 е физичкото лице Јирген Мајкснер роден на 08.09.1978 година, а основач на ДОО КАБЕЛ 24 е правното лице JM-DATA ДОО.

Правното лице ДОО JM-DATA е регистрирано како друштво со ограничена одговорност, со адреса на „Хаклштрасе“ 1, 4050 Траун, а ЕМБС на ова правно лице е FN 302792 h. Управител и основач на ова правно лице е физичкото лице Јирген Мајкснер, роден на 08.09.1978 година, а прокурист е физичкото лице Весна Мајкснер, родена на 04.03.1983 година.

Врз основа на увид во интернет дистрибутивниот систем на Централниот регистар на Република Македонија, Агенцијата констатираше дека: Правното лице ДОО Кабел 24, Линц во Република Македонија се јавува како сопственик само на ТВ 24 Вести од Штип и на ниту едно друго правно лице; Правното лице ДОО JM-DATA, Линц не се јавува како сопственик на ниту едно правно лице во Република Македонија; Физичкото лице Јирген Мајкснер не се јавува како сопственик на ниту едно правно лице во Република Македонија; Физичкото лице Весна Мајкснер не се јавува како сопственик на ниту едно правно лице во Република Македонија. Управителот на ТВ 24 Вести од Штип, физичкото лице Зоран Анастасовски не се јавува како сопственик на ниту едно правно лице во Република Македонија.

Од податоците доставени од страна на Управата за јавни приходи е видно дека радиодифузерот во текот на 2016 година и на 2017 година примал позајмици од операторот на јавна електронска комуникациска мрежа ТРДКТ РОБИ ДООЕЛ Штип, и тоа во вкупен износ од 39.320.000,00 денари. Според истите податоци, наведените позајмици се вратени во целост, и тоа во три наврати: 615.000,00 денари на 30.03.2017 година, 1.745.000,00 денари на 23.02.2018 година (следниот ден откако Советот на Агенцијата донесе Одлука за поведување постапка за утврдување постоење недозволена медиумска концентрација), и остатокот од 36.960.000,00 денари на 26.02.2018 година (истиот ден кога Агенцијата побара податоци од Управата за јавни приходи).

Според податоците што ги достави самиот радиодифузер, во 2017 година ТВ 24 Вести има остварено вкупен приход во износ од 55.601.302,00 ден, од коишто 3.472.454,00 денари се врз основа на платени фактури за рекламни услуги од ТРДКТ РОБИ ДООЕЛ Штип. Оттука, уделот на овие приходи во вкупните приходи на радиодифузерот во 2017 година изнесува 6,24%, а во приходите од рекламирање и телешопинг 6,48%.

Во Барањето подносителот наведува дека Роберот Димитров во интервјуто „... дава јавен исказ дека е финансисер на ТВ 24 вести и очекува профит“. Транскриптот на интервјуто покажува дека тој никаде не ги употребува овие зборови, туку вели дека „Телекабел ја поддржува (ТВ 24 Вести н.з.) сите овие шест години“ и дека „Телекабел ја



РЕПУБЛИКА МАКЕДОНИЈА
АГЕНЦИЈА ЗА АУДИО И АУДИОВИЗУЕЛНИ МЕДИУМСКИ УСЛУГИ

помагаше таа телевизија и нормално со цел дека еден ден ќе работи позитивно и тие пари ќе ни се вратат". Податоците од УЈП покажуваат дека ова соодветствува на актуелната фактичка состојба, бидејќи ТРДКТ РОБИ ДООЕЛ Штип и давал позајмици на ТВ 24 Вести. Од приложените документи не произлегува дека ТРДКТ РОБИ ДООЕЛ Штип остварил профит од овие позајмици, бидејќи износите на позајмената и вратената сума се идентични.

Од увидот во документацијата е видно дека основачите и управителот на ТВ 24 Вести, како и самиот радиодифузер, истовремено не се јавуваат како основачи на оператор на електронски комуникациски мрежи кој обезбедува реемитување или емитување на радио/телевизиски програми, односно дека не постои прекршување на член 39 став 1 алинеја 5 и став 2 алинеја 6 од Законот за аудио и аудиовизуелни медиумски услуги.

Од увидот во документација не може да се констатира дека ТВ 24 Вести и Трговското радиодифузно друштво кабловска телевизија РОБИ ДООЕЛ Штип се поврзани лица во смисла на член 36 од Законот за аудио и аудиовизуелни медиумски услуги.

Со оглед на фактот дека целокупната прибавена документација не обезбедува релевантни материјални докази дека постои недозволена медиумска концентрација во смисла на Законот за аудио и аудиовизуелни медиумски услуги, се одлучи да се запре постапката поведена по службена должност, за утврдување на постоење недозволена медиумска концентрација кај Трговското радиодифузно друштво 24 ВЕСТИ ДООЕЛ Штип.

Следствено на сето погоре наведено, врз основа на член 18 став 1 алинеја 20, а во врска со член 18 став 1 алинеја 5 и член 20 став 1 алинеји 1 и 10 од Законот за аудио и аудиовизуелни медиумски услуги („Службен весник на Република Македонија“ бр.184/13, 13/14, 44/14, 101/14, 132/14, 142/16 и 132/17), член 54 став 4 и член 104 став 4 од Законот за општата управна постапка („Службен весник на Република Македонија“ бр.124/15), а согласно Заклучокот, бр.02-1854/2 од 13.04.2018 година, Советот на Агенцијата за аудио и аудиовизуелни медиумски услуги, на 21-та седница одржана на 13.04.2018 година, донесе решение како во диспозитивот.

Решението е конечно.



Правна поука: Против ова решение радиодифузерот може да поднесе тужба за поведување на управен спор пред надлежен суд. Тужбата за поведување на управен спор се поднесува во рок од 30 дена од денот на приемот на решението.

Доставено до:

- Трговското радиодифузно друштво 24 ВЕСТИ ДООЕЛ Штип;
- Управителот на Трговското радиодифузно друштво 24 ВЕСТИ ДООЕЛ Штип;
- Секторот за стратешко планирање и авторски права;
- Секторот за правни и економско – финансиски работи;
- Назначеното лице во Агенцијата за аудио и аудиовизуелни медиумски услуги за водење на Уписникот Уп 1.